

प्रेस विज्ञप्ति

गोरखपुर, 11 मार्च। उत्तर प्रदेश के विधानसभा चुनाव में भारतीय जनता पार्टी को विकास और राष्ट्रवाद के मुद्दे पर मिला प्रचण्ड बहुमत केन्द्र की श्री नरेन्द्र मोदी सरकार की उपलब्धियों, राष्ट्रीय अध्यक्ष श्री अमित शाह की रणनीति तथा प्रधानमंत्री श्री नरेन्द्र मोदी जी की प्रदेश में हुई जनसभाओं से बने माहौल को अपने पक्ष में समेटने में जो योगदान कार्यकर्ताओं का रहा उसी की परिणीति से यह प्रचण्ड जनादेश सामने आया है। इस प्रचण्ड जीत के लिए सभी सम्बन्धित को बधाई और आमजनता के प्रति हम आभार व्यक्त करते हैं।

उक्त बातें गोरखपुर के सांसद महन्त योगी आदित्यनाथ जी ने विजयी प्रत्याशियों को बधाई देते हुए कहीं। उन्होंने कहा कि इस प्रचण्ड जनादेश ने यह स्पष्ट कर दिया है कि अब देश में जातिवाद और तुष्टीकरण की राजनीति के लिए कोई स्थान नहीं। चुनाव के पूर्व जो लोग भारतीय जनता पार्टी को कमतर आंकने की गलती कर रहे थे यह चुनाव परिणाम उन लोगों को अवश्य चौकाने वाले होंगे। लेकिन उ0प्र0 में समाजवादी पार्टी—कांग्रेस गठबन्धन तथा बहुजन समाज पार्टी के नकारात्मक राजनीति से उत्पन्न 14 वर्षों के कुशासन का अन्त तथा भारतीय जनता पार्टी के नेतृत्व में विकास और राष्ट्रवाद की स्थापना सुशासन के लिए आवश्यक है और मतदाताओं ने प्रधानमंत्री श्री नरेन्द्र मोदी जी और राष्ट्रीय अध्यक्ष श्री अमित शाह जी के आह्वान को अपना पूरा समर्थन दिया है। यह ऐतिहासिक विजय केन्द्र की मोदी सरकार की उपलब्धियों, संगठन की सफल रणनीति एवं कुशल नेतृत्व के परिणाम स्वरूप सामने आया है। जनता के द्वारा दिये गये स्पष्ट जनादेश का हम सम्मान करते हैं। भारतीय जनता पार्टी नेतृत्व और कार्यकर्ताओं को इस प्रचण्ड जीत पर बधाई और मतदाताओं के प्रति आभार व्यक्त करते हैं।